

# Ko e Maama Tatali'anga 'o e Ngaahi Laumālié

Lau 'a e 'Alamā 40:6–7, 11–14 ke 'ilo'i e me'a na'e ako'i 'e 'Alamā kia Kolianitoní. Hili iá pea faka'aonga'i e ngaahi ma'u'anga tokoni ko 'ení ke tokoni ke ke teuteu lahi ange ai ki he me'a te ke ako'í.

Tokāteline mo e Ngaahi Fuakava 138:11–13, 18–22, 57

Fakahinohino ki he Ngaahi Folofolá, "Palataisi," scriptures.ChurchofJesusChrist.org

Na'e akonaki 'a Palesiteni Tāleni H. 'Oakesi 'o e Kau Palesitenisi 'Uluakí 'o pehē:



'Oku tau 'ilo mei he folofolá, ka hili e mate hotau sinó 'e hoko atu 'o tau mo'ui ko ha ngaahi laumālie 'i he maama tatali'anga 'o e ngaahi laumālié. 'Oku toe ako'i foki 'e he folofolá 'oku vahe ua e maama tatali'anga ko 'eni 'o e ngaahi laumālié 'iate kinautolu na'e "angatonu" pe "failelei" ['i] he lolotonga 'o e mo'uí mo kinautolu na'e faiangahalá. 'Oku nau toe fakamatala'i foki e founga 'oku ako'i ai 'e ha ní'hi 'o e ngaahi laumālie faivelengá 'a e ongoongolelé kiate kinautolu na'e faiangahala mo fakafetaú (vakai, 1 Pita 3:19; Tokāteline mo e Ngaahi Fuakava 138:19–20, 29, 32, 37). (Dallin H. Oaks, "Falala ki he 'Eikí," *Liahona*, Nōvema 2019, 26)

Teuteu 'a e founga te ke fakamatala'i 'aki e tali ki he ngaahi fehu'i ko 'ení:

- Ko e hā 'oku hoko ki hotau ngaahi laumālié 'i he 'etau maté?
- 'Oku fēfē 'a palataisi? 'Oku fēfē 'a e feitu'u 'oku ui 'e 'Alamā ko e "po'uli 'i tuá," ka 'oku ui foki ia ko e fale fakapōpula 'o e ngaahi laumālié (1 Pita 3:19) pe heli (2 Nifai 9:12)?
- 'E fakatupulaki fēfē nai 'e he ako fekau'aki mo palataisi mo e fale fakapōpulá 'a 'etau hounga'ia 'i he Fakamo'uí?
- 'E tāpuekina fēfē nai kinautolu 'e he 'etau 'ilo ki he maama tatali'anga 'o e ngaahi laumālié lolotonga 'etau mo'ui fakamatelié?

'I ho'o faiakó, fakapapau'i ke fakamahino'i 'i he vaha'a 'o e maté mo e toetu'ú, 'e nofo 'a e ngaahi laumālie 'o e kau mā'oni'oni 'i palataisi pea 'e nofo 'a e laumālie 'o e kau fai angahalá 'i he fale fakapōpula 'o e ngaahi laumālié. Vahevahe 'a e founga 'oku tākiekina ai 'e he mahino 'okú ke ma'u ki he mo'oni ko 'ení 'a e ngaahi fili 'okú ke fai 'i he mo'ui ní.